

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē sundarakāṇḍē*

**॥ saptadaśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptadaśaḥ sargaḥ ॥

bhīṣaṇarākṣasībhīrvṛtāyāḥ sītāyā darśanēna hanumatō harṣaḥ  
tataḥ kumudakhaṇḍābhō  
nirmalaṃ nirmalodayaḥ |  
prajagāma nabhaścandrō  
haṃsō nīlamivōdakam ॥ 5.17.1 ॥

sācivyamiva kurvan sa  
prabhayā nirmalaprabhaḥ |  
candramā raśmibhiḥ sītaiḥ  
siṣēvē pavanātmajam ॥ 5.17.2 ॥

sa dadarśa tataḥ sītāṃ  
pūrṇacandranibhānanām |  
śōkabhārairiva nyastāṃ  
bhārairnāvamivāmbhasi ॥ 5.17.3 ॥

didṛkṣamāṇō vaidēhīṃ  
hanūmān mārutātmajaḥ |  
sa dadarśāvidūrasthā  
rākṣasīrghōradarśanāḥ ॥ 5.17.4 ॥

ēkākṣīmēkakarṇāṃ ca  
 karṇaprāvaraṇāṃ tathā |  
 akarṇāṃ śaṅkukarṇāṃ ca  
 mastakōcchvāsanāsikām || 5.17.5 ||

atikāyōttamāṅgīṃ ca  
 tanudīrghaśirōdharām |  
 dhvastakēśīṃ tathākēśīṃ  
 kēśakambaladhāriṇīm || 5.17.6 ||

lambakarṇalalātāṃ ca  
 lambōdarapayōdharām |  
 lambōṣṭhīṃ cibukōṣṭhīṃ ca  
 lambāsyāṃ lambajānukām || 5.17.7 ||

hrasvāṃ dīrghāṃ ca kubjāṃ ca  
 vikaṭāṃ vāmanāṃ tathā |  
 karālāṃ bhugnavaktrāṃ ca  
 piṅgākṣīṃ vikṛtānanām || 5.17.8 ||

vikṛtāḥ piṅgalāḥ kālīḥ  
 krōdhanāḥ kalahapriyāḥ |  
 kālāyasamahāsūla -  
 kūṭamudgaradhāriṇīḥ || 5.17.9 ||

varāhamṛgaśārdūla -  
 mahiṣājaśivāmukhāḥ |  
 gajōṣṭrahayapādāśca  
 nikhātaśirasōparāḥ || 5.17.10 ||

ēkahastaikapādāśca

kharakarṇyaśvakarṇikāḥ |

gōkarṇīrhastikarṇīśca

harikarṇīstathāparāḥ || 5.17.11 ||

atināsāśca kāścicca

tiryañnāsā anāsikāḥ |

gajasannibhanāsāśca

lalāṭōcchvāsanāsikāḥ || 5.17.12 ||

hastipādā mahāpādā

gōpādāḥ pādacūlikāḥ |

atimātraśirōgrīvā

atimātrakucōdarīḥ || 5.17.13 ||

atimātrāsyaneṭrāśca

dīrghajihvānanāstathā |

ajāmukhīrhastimukhī -

rgōmukhīḥ sūkarīmukhīḥ || 5.17.14 ||

hayōṣṭrakharavaktrāśca

rākṣasīrghōradarśanāḥ |

śūlamudgarahastāśca

krōdhanāḥ kalahapriyāḥ || 5.17.15 ||

karālā dhūmrakēśinyō

rākṣasīrvikṛtānanāḥ |

pibanti satataṃ pānaṃ

surāmāṃsasadāpriyāḥ || 5.17.16 ||

māṃsaśōṇitadigdhāṅgī -  
 rmāṃsaśōṇitabhōjanāḥ |  
 tā dadarśa kapiśrēṣṭhō  
 rōmaharṣaṇadarśanāḥ || 5.17.17 ||

skandhavantamupāsīnāḥ  
 parivārya vanaspatim |  
 tasyādhastācca tām dēvīm  
 rājaputrīmaninditām || 5.17.18 ||

lakṣayāmāsa lakṣmīvān  
 hanūmāñjanakātmajām |  
 niṣprabhām śōkasantaptām  
 malasaṅkulamūrdhajām || 5.17.19 ||

kṣīṇapūṇyām cyutām bhūmau  
 tārām nipatitāmiva |  
 cāritravyapadēśādhyām  
 bhartṛdarśanadurgatām || 5.17.20 ||

bhūṣaṇairuttamairhīnām  
 bhartṛvātsalyabhūṣitām |  
 rākṣasādhipasaṃruddhām  
 bandhubhiśca vinākṛtām || 5.17.21 ||

viyūthām siṃhasaṃruddhām  
 baddhām gajavadhūmiva |  
 candrarēkhām payōdāntē  
 śāradābhrairivāvṛtām || 5.17.22 ||

kliṣṭarūpāmasaṃsparśā -  
 dayuktāmiva vallakīm |  
 sa tāṃ bhartṛhitē yuktā -  
 mayuktāṃ rakṣasāṃ vaśē || 5.17.23 ||

aśōkavanikāmadhyē  
 śōkasāgaramāplutām |  
 tābhiḥ parivṛtāṃ tatra  
 sagrahāmiva rōhiṇīm || 5.17.24 ||

dadarśa hanumāṃstatra  
 latāmakusumāmiva |  
 sā malēna ca digdhāṅgī  
 vapuṣā cāpyalaṅkṛtā |  
 mṛṇālī paṅkadigdhēva  
 vibhāti ca na bhāti ca || 5.17.25 ||

malinēna tu vastrēṇa  
 parikliṣṭēna bhāminīm |  
 saṃvṛtāṃ mṛgaśāvākṣīm  
 dadarśa hanumān kapiḥ || 5.17.26 ||

tāṃ dēvīm dīnavadanā -  
 madīnāṃ bhartṛtējasā |  
 rakṣitāṃ svēna śīlēna  
 sītāmasitalōcanām || 5.17.27 ||

tāṃ dṛṣṭvā hanumān sītāṃ  
 mṛgaśāvanibhēkṣaṇām |

mṛgakanyāmiva trastāṃ  
vīkṣamāṇāṃ samantataḥ || 5.17.28 ||

dahantīmiva niḥśvāsai -  
rvṛkṣān pallavadhāriṇaḥ |  
saṅghātamiva śōkānāṃ  
duḥkhasyōrmimivōtthitām || 5.17.29 ||

tām kṣamāṃ suvibhaktāṅgīm  
vinābharaṇaśōbhinīm |  
prahaṣamatulaṃ lēbhē  
mārutiḥ prēkṣya maithilīm || 5.17.30 ||

haṣajāni ca sō'srūṇi  
tām drṣṭvā madirēkṣaṇām |  
mumōca hanumāṃstatra  
namaścakrē ca rāghavam || 5.17.31 ||

namaskṛtvātha rāmāya  
lakṣmaṇāya ca vīryavān |  
sītādarśanasamhṛṣṭō  
hanumān saṃvṛtō'bhavat || 5.17.32 ||

|| ityārṣē śrīmadrāmāyaṇē vālmīkiyē ādikāvye  
sundarakāṇḍē saptadaśaḥ sargaḥ ||